

# DIOCESE OF KUZHITHURAI

Most Rev. V. Jeromedhas SDB  
Bishop of Kuzhithurai



Bishop's House  
P.Box 1  
Unnamalaikadai - 629 179  
Kanyakumari District  
Tamil Nadu, India

Off : 04651 - 272077 www.kuzhithuraidiocese.com rcdiocesekuzhithurai@gmail.com

Ref: 23/2019

Date: ஆகஸ்ட் 25, 2019

**விவிலிய ஞாயிறு, செப்டம்பர் 29, 2019**

அன்பான அருட்பணியாளர்களே! அருட்சகோதரிகளே! இறைமக்களே!

நம் ஆண்டவராகிய இயேசு கிறிஸ்துவின் அருளும், கடவுளின் அன்பும், தூய ஆவியாரின் நட்புறவும் உங்களுக்கு உரித்தாகுக!

செப்டம்பர் என்றதும் அது “விவிலிய மாதம்” என நாம் நன்கு அறிவோம். அவ்வாறு அறிந்துள்ள நாம் ஒரு நாள், ஒரு வாரம் அல்லது ஒரு மாத விவிலியக் கொண்டாட்டத்தோடு நிறுத்திக் கொள்கிறோம். அவ்வாறில்லாமல் வாழும் நாள்வரை நாம் விவிலிய வாழ்வினராக மாற அறைகூவல் விடுப்பதே இக்கொண்டாட்டத்தின் நோக்கம். இவ்வாண்டு “இறைவார்த்தை – வாழ்வு மாற்ற சக்தி எனும் மையச் சிந்தனையோடு நம் விவிலிய விழாதனைக் கொண்டாடவுள்ளோம்.

மீட்பின் வரலாற்றுக் காவியமே திருவிவிலியம். கடவுள் மனிதரோடும், மனிதர் கடவுளோடும் கொண்டுள்ள வாழ்வுப் பயண வரலாறும் இதுவே. நீங்கள் இரட்சிக்கப்பட்டவர்களா? மீட்கப்பட்டவர்களா? எனக் கேள்வி எழுப்பும் பிரிவினைச் சபையினருக்கு “நாம் நம் ஆண்டவரால் விலைகொடுத்து மீட்கப்பட்டவர்கள்” (1கொரி 7: 23) எனச் சான்றளிப்பதும் திருவிவிலியமே.

திருவிவிலியம் ஒரு சாதாரண நூல் அல்ல; அது ஒரு புனித நூல். அது உலகின் எல்லா மனிதருக்கும் வாழ்வின் நெறியை வகுத்துச் சொல்லும் வழிகாட்டு நூல். எல்லாக் காலங்களுக்கும் புதுப்புது அர்த்தங்கள் வழங்கும் வல்லமையின் நூல். ஆழ்ந்து வாசிக்க வாசிக்க ஆயிரமாயிரம் பொருள் சொல்லி நம்மை ஆச்சரியப்படுத்துகின்ற அமுத நூல். விவிலியம் என்றால் விடுதலை என்றுகூடச் சொல்லலாம். ஏனெனில், விவிலியத்தின் தொடக்கம் முதல் இறுதிவரை மக்களின் விடுதலைக் கதையே இழையோடிக் கிடக்கிறது. அந்த விடுதலை அனுபவமே இஸ்ரவேல் மக்களின் இறையனுபவமானது.



### Circular: 01

ஈடிணையில்லா இறையனுபவத் தொகுப்பாகிய விவிலிய வார்த்தைகள் “உயிருள்ளவை, ஆற்றல் வாய்ந்தவை (எபி 4: 12). அது நம்மை மீட்டக் கடவுளின் மாட்சியைப் பறைசாற்றும் சாட்சியம். அதனை வாசித்துப் புரிந்துகொண்டு, வாழ்வாக்கி எடுத்துரைப்பது திருமுழுக்குப் பெற்ற நம் ஒவ்வொருவருக்கும் கிடைத்தச் சிறப்பான அழைப்பு. விவிலிய வாசிப்பு என்பது நமது விருப்பு வெறுப்பைப் பொறுத்து அல்ல. அது கடவுளால் நமக்கு வழங்கப்பட்டப் பணித்தல் (இச 17: 19). எனவேதான், “விவிலிய வாசிப்பும், எங்கு சென்றாலும் அதனை எடுத்துச் செல்லும் துணிவும் நம் அன்றாடக் கடமைகள்” என நம் திருத்தந்தை பிரான்சிஸ் அழுத்தமாக வலியுறுத்துகின்றார்.

பழைய ஏற்பாட்டில் ஆண்டவர் எகிப்திலிருந்து தேர்ந்த மக்களுக்கு, தாம் பாலைவெளிப் பயணத்தில் கொடுத்தச் சட்டங்களைத் தங்கள் பிள்ளைகளுக்குச் சொல்லிக் கொடுக்கும் பொறுப்பைப் பெற்றோருக்குக் கொடுத்தார் (இச 6: 7). அப்பொறுப்பு இன்று திருஅவை சார்ந்த ஒவ்வொரு பெற்றோருக்கும் மறையாசிரியருக்கும் வழங்கப்பட்டுள்ளது என்பதை நினைவில் கொள்வோம். அவ்வாறே திருநூல் வல்லுநரான எஸ்ரா காலை முதல் நண்பகல் வரை மக்களை ஒன்று சேர்த்து திருநூலை வாசிக்க, அவர்கள் அதனைக் கேட்டு, அழுது, மனமாற்றம் பெற்றனர் (நெகே 8: 3, 8, 9). இறைவார்த்தையை வாசித்து, யோசித்து வாழ்வின் வழியாக்கினால் ஆயுள் நீடிக்கும்; உடல் நலமும் உளபலமும் கிடைக்கும் எனும் பல ஆசிகளை நீதிமொழிகள் 4-ஆம் அலகு வழியாக ஆண்டவர்தாமே அறிவுறுத்துகின்றார்.

இவ்வாறு இறைவார்த்தை வாசித்தலின் அரும்பயன்களைக் கேட்கும் நாம்.....

- ♦ அன்றாடம் தனியாக / குடும்பமாக விவிலியமதை வாசித்துத் தியானிப்போம்.
- ♦ எங்கு பயணம் மேற்கொண்டாலும் விவிலியத்துடன் பயணிப்போம்.
- ♦ இல்ல விழாக்கள், பங்கு, பள்ளி, மறைக்கல்வி விழாக்களில் விவிலியம் பரிசளிப்போம்.
- ♦ பங்களவில் விவிலியக் குழுக்கள், விவிலிய வங்கி தொடங்கிப் பணியாற்றுவோம்.



## Circular: 01

- ♦ மாத ஊதியம் பெறுவோர் ஆண்டிற்கு ஒரு விவிலியமேனும் வாங்கி இல்லாதவர்க்கு ஈவோம்.
- ♦ படுக்கையிலிருக்கும் முதியோரைச் சந்தித்து விவிலியம் வாசித்து அவர்களுக்காக மன்றாடுவோம்.

இறுதியாக, விவிலியத்தை எப்போது எடுத்து வாசித்தாலும் தூய ஆவியாரிடம் மன்றாடியபின் வாசிக்கத் தொடங்குவோம். அத்தோடு நிதானமாக, பொருள் புரிந்து வாசித்து இதயம் இருத்துவோம். குறிப்பாக, திருவழிபாடுகளில் வாசகங்கள் முழங்குவோர் இதனைக் கவனத்தில் கொள்க. ஏனெனில் வாசிப்பது நீங்களாயினும் ஆண்டவர்தாமே தம் வார்த்தையை உங்கள் வழியாக எடுத்துரைக்கின்றார்.

இந்நேரத்தில், விவிலியப் பணிக்குழு வழியாக நம் மறைமாவட்டத்தில் அயராது உழைக்கும் ஒவ்வொருவரையும் மனதாரப் பாராட்டுகின்றேன். இறைவார்த்தைக் கருவூலமான விவிலியப் பணிகளை முன்னெடுத்துச் செல்ல உங்கள் தியாகம் நிறைந்த உதவி பெரிதும் தேவைப்படுகின்றது. எனவே, என் அன்பார்ந்த இறைமக்களே! இவ்வாண்டின் “விவிலிய ஞாயிறாம்” 29.09.2019 அன்று நீங்கள் வழங்கும் காணிக்கைகளைத் தாராளமாகக் கொடுத்து அதனை நம் மறைமாவட்டப் பொருளரிடம் ஒப்படைக்க மிகுந்த அன்போடு கேட்டுக்கொள்கிறேன்.

மாபெரும் செயல்களால் நம்மை மலைப்பிற்குள்ளாக்கும் திருவிவிலியக் கடவுள் நம் ஒவ்வொருவர் வாழ்விலும் மகத்தானவற்றைச் செய்து வழிநடத்துவாராக!



நல்லாயன் இயேசுவின் அன்புறவில்,

+ Jerome + 125

+ ஜெரோம்தாஸ் ச.ச.,

குழித்துறை மறை ஆயர்.

இச்சுற்றுமடல் குழித்துறை மறைமாவட்டத்தின் அனைத்துப் பங்குகளிலும், கிளைப்பங்குகளிலும் செப்டம்பர் 22, 2019 ஞாயிறு திருப்பலியில் அறிவிப்பின்போது வாசிக்கப்பட வேண்டும்.